



ក្រសួងទេសចរណ៍

លេខ ០៦២ ប្រក

**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**



រាជធានីភ្នំពេញ, ថ្ងៃទី ១៨ ខែ កក្កដា ឆ្នាំ២០០៩

**ប្រកាស**  
**ស្តីពី**  
**ការផ្តល់អាជ្ញាប័ណ្ណទេសចរណ៍**  
**ដល់អាជីវកម្មរេនឌ័រយុទ្ធសាស្ត្រទេសចរណ៍**

**រដ្ឋមន្ត្រីក្រសួងទេសចរណ៍**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៧០៤/១២៤ ចុះថ្ងៃទី ១៥ ខែ កក្កដា ឆ្នាំ២០០៤ ស្តីពីការតែងតាំង រាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០១៩៦/១៥ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសអោយ ប្រើច្បាប់ស្តីពីការបង្កើត ក្រសួងទេសចរណ៍
- បានឃើញអនុក្រឹត្យលេខ ៣៤ អនក្រ.បក. ចុះថ្ងៃទី០៥ ខែសីហា ឆ្នាំ១៩៩៧ ស្តីពីការរៀបចំ និងការប្រព្រឹត្ត ទៅរបស់ក្រសួងទេសចរណ៍
- បានឃើញអនុក្រឹត្យលេខ ២៦ អនក្រ.បក. ចុះថ្ងៃទី០៣ ខែឧសភា ឆ្នាំ២០០០ ស្តីពីការកែសំរួលមុខងារ និង ភារកិច្ច និងការបង្កើត ក្រុមអ្នកច្បាប់ និង នាយកដ្ឋានសហប្រតិបត្តិការអន្តរជាតិ និងអាស៊ាន នៃក្រសួងទេសចរណ៍
- យោងសំណូមពរចាំបាច់របស់ក្រសួងទេសចរណ៍ ។

**សម្រេច**

**ប្រការ ១ :** អាជីវកម្មរមណីយដ្ឋានទេសចរណ៍ គឺជាការប្រកបអាជីវកម្មសេវាកម្ម ទេសចរណ៍មួយ លើតំបន់ទាំងឡាយ ក្នុងព្រះរាជាណាចក្រកម្ពុជា ដែល បានជ្រើសរើសរៀបចំគ្រប់គ្រង និងធ្វើការអភិវឌ្ឍ ដើម្បីបំរើអោយ ទេសចរជាតិ និងអន្តរជាតិ សំរាប់សំរាកលំហែ បំប៉នសុខភាព កំសាន្ត សប្បាយរីករាយ និងការស្វែងយល់ពី ធម្មជាតិ ប្រពៃណី ទំនៀមទំលាប់ សាសនារបស់ជាតិសាសន៍នីមួយៗក្នុងតំបន់ និងទូទាំងប្រទេស ព្រមទាំង ផ្តល់សេវាកម្មទេសចរណ៍ផ្សេងៗទៀត ។ រមណីដ្ឋានទេសចរណ៍រួមមាន : រមណីយដ្ឋានវប្បធម៌-ប្រវត្តិ សាស្ត្រ រមណីយដ្ឋានធម្មជាតិ និងឆ្នេរ និង រមណីយដ្ឋានកែច្នៃ ។

**ប្រការ ២ :** ការផ្តល់អាជ្ញាប័ណ្ណទេសចរណ៍អោយប្រកបអាជីវកម្មរមណីយដ្ឋាន ការ ផ្អាក ការដកហូតបិទអាជីវកម្ម គឺជាសមត្ថកិច្ចរបស់ក្រសួងទេសចរណ៍ ។

**ប្រការ ៣ :** ការរៀបចំសុំអាជ្ញាប័ណ្ណទេសចរណ៍រមណីយដ្ឋានបែបវប្បធម៌ប្រវត្តិសាស្ត្រ ធម្មជាតិ និងឆ្នេរ និងរមណីយដ្ឋាន កែច្នៃ ត្រូវធ្វើឡើងដោយម្ចាស់ ឬអ្នក គ្រប់គ្រងដោយ អនុវត្តទៅតាមបែបបទដែលបានកំណត់ ព្រមទាំងត្រូវ ភ្ជាប់ មកជាមួយនូវឯកសារចាំបាច់មួយចំនួន :

- ក- លិខិតអនុញ្ញាតដាក់ទីតាំងធ្វើអាជីវកម្ម ចេញដោយអាជ្ញាធរ ដែនដី
- ខ- លិខិតបញ្ជាក់ពីការយល់ព្រមរបស់ :
  - ក្រសួងបរិស្ថាន ចំពោះរមណីយដ្ឋានធម្មជាតិ
  - ក្រសួងវប្បធម៌ និងវិចិត្រសិល្បៈ ចំពោះរមណីយដ្ឋានវប្បធម៌ ប្រវត្តិសាស្ត្រ
  - លិខិតអនុញ្ញាតសាងសង់ ជួសជុល ចេញដោយក្រសួងរៀបចំ ដែនដីនគរូបនីយកម្ម និងសំណង់ ចំពោះរមណីយដ្ឋាន កែច្នៃ
- គ- របាយការណ៍សេដ្ឋកិច្ចបច្ចេកទេសនៃការងារអាជីវកម្ម និងគំរោង អភិវឌ្ឍន៍រមណីយដ្ឋានទេសចរណ៍
- ឃ- សញ្ញាប័ត្រ ឬវិញ្ញាបនប័ត្ររបស់អ្នកគ្រប់គ្រង ដែលបញ្ជាក់ការ សិក្សាលើ មុខជំនាញបដិសណ្ឋារកិច្ច ឬគ្រប់គ្រងទេសចរណ៍
- ង- វិញ្ញាបនប័ត្រ ឬលិខិតបញ្ជាក់ពីការចុះឈ្មោះក្នុងបញ្ជីពាណិជ្ជកម្ម

- ច- អត្តសញ្ញាណប័ណ្ណ ឬលិខិតឆ្លងដែន
- ឆ- វិញ្ញាបនប័ត្រធានារ៉ាប់រងអំពីការទទួលខុសត្រូវសារធារណៈ
- ជ- លិខិតបញ្ជាក់លើប្រព័ន្ធការពារសុខភាព សុវត្ថិភាព និងអគ្គិភ័យ  
 ចេញដោយក្រសួងមហាផ្ទៃ ឬ ស្នងការដ្ឋាននគរបាលខេត្ត-ក្រុង
- ឈ- លិខិតយល់ព្រមជាលាយលក្ខណ៍អក្សររបស់ម្ចាស់អាជីវកម្ម

**ប្រការ ៤ :** អាជ្ញាប័ណ្ណទេសចរណ៍ ត្រូវបានចេញអោយ ប្រើប្រាស់ក្រោយពីអាជីវករ បានបំពេញសំណុំឯកសារ ក្នុងការ ដាក់ពាក្យសុំធ្វើអាជីវកម្មគ្រប់គ្រាន់និង ត្រឹមត្រូវយ៉ាងយូរ ក្នុងរយៈពេល ២៨ ថ្ងៃ នៃថ្ងៃធ្វើការ គិតពីថ្ងៃដាក់ ពាក្យ ។ ក្នុងករណីដែលក្រសួងបដិសេធមិនផ្តល់ ឬមិនបន្តអាជ្ញាប័ណ្ណ ទេសចរណ៍ ក្រសួងនឹងបញ្ជាក់ហេតុផលជាលាយលក្ខណ៍អក្សរជូន ដល់អាជីវករ មិនលើសពី១០ថ្ងៃ គិតពីថ្ងៃបានទទួរពាក្យ ។

**ប្រការ ៥ :** នៅពេលអ្នកស្នើសុំធ្វើអាជ្ញាប័ណ្ណ បានបំពេញគ្រប់គ្រាន់ និងត្រឹមត្រូវទៅ តាមបែបបទ ដូចមានកំណត់ ក្នុងប្រការ៣ ក្រសួងនឹងចេញអាជ្ញាប័ណ្ណ ទេសចរណ៍សំរាប់ធ្វើអាជីវកម្ម ដែលមានសុពលភាពរយៈពេល១ឆ្នាំ ។ ក្នុងករណីអាជីវករមិនអាចបំពេញ បែបបទអោយបានគ្រប់គ្រាន់ និងទាន់ ពេលវេលានោះអាចស្នើសុំដោយធ្វើកិច្ច សន្យាជំពាក់ឯកសារជាបណ្តោះ អាសន្ន និងធានាបំពេញក្នុងរយៈពេល ០៣ខែ ។ ស្ថិតក្នុងករណីនេះក្រសួង ទេសចរណ៍នឹងចេញអាជ្ញាប័ណ្ណទេសចរណ៍ សំរាប់ធ្វើអាជីវកម្ម ជាបណ្តោះ អាសន្ន និងមានសុពលភាពរយៈ ពេល ០៣ខែ ។ បន្ទាប់ពី បានបំពេញ ឯកសារគ្រប់គ្រាន់ និងត្រឹមត្រូវតាមកិច្ចសន្យានោះក្រសួងទេសចរណ៍ នឹង ផ្តល់អាជ្ញាប័ណ្ណដែលមានសុពលភាព ០១ឆ្នាំជូនដល់អាជីវករ ។

**ប្រការ ៦ :** អាជ្ញាប័ណ្ណទេសចរណ៍ មានសុពលភាពប្រើប្រាស់សំរាប់រយៈពេល ០១ឆ្នាំ គិតចាប់ ពីថ្ងៃចេញច្បាប់អនុញ្ញាត ។ មុនផុតកំណត់សុពលភាពអាជ្ញាប័ណ្ណ ទេសចរណ៍ អាជីវករត្រូវដាក់ពាក្យសុំបន្តដោយភ្ជាប់ជាមួយនូវអាជ្ញាប័ណ្ណ ចាស់ និងប័ណ្ណពន្ធប៉ាតង់អោយបាន ០១ ខែ មុនថ្ងៃផុតកំណត់ ។ ក្នុងរយៈ ពេលដែលបានដាក់ពាក្យសុំបន្ត អាជ្ញាប័ណ្ណទេសចរណ៍ អាជីវករនៅតែ មានសិទ្ធិធ្វើអាជីវកម្មរហូតដល់ថ្ងៃដែលក្រសួងពិនិត្យសំរេចលើលក្ខណៈ សម្បត្តិក្នុងការផ្តល់អាជ្ញាប័ណ្ណបន្តអាជីវកម្ម ។

**ប្រការ៧ :** ពេលមានការ ផ្ទេរ ជួល បិទអាជីវកម្ម ឬប្តូរឈ្មោះអ្នកគ្រប់គ្រងអាជីវកម្ម ត្រូវដាក់ពាក្យសុំមក ក្រសួងទេសចរណ៍ តាមរយៈមន្ទីរទេសចរណ៍ រាជធានី-ខេត្តអោយបានមុន ០៣ ខែ ។

**ប្រការ៨ :** ការបង់ប្រាក់សុំអាជ្ញាប័ណ្ណទេសចរណ៍ដើម្បីសុំបើកអាជីវកម្មរមណីយដ្ឋាន ទេសចរណ៍ ដំបូង ត្រូវបានកំណត់ :

- រមណីយដ្ឋានថ្នាក់ជាតិ : ជារមណីយដ្ឋានដែលមានវិសាលភាពធំ ទូលំទូលាយនិងវិនិយោគទុនធ្វើអាជីវកម្ម មានទឹកប្រាក់លើសពី ២.០០០.០០០ ដុល្លារ (ពីរលានដុល្លារអាមេរិក) ត្រូវបង់ប្រាក់ ៨.០០០.០០០ រៀល (ប្រាំបីលានរៀល) ។
- រមណីយដ្ឋានថ្នាក់ខេត្ត : ជារមណីយដ្ឋានដែលមានទ្រង់ទ្រាយមធ្យម និងវិនិយោគ ទុនធ្វើអាជីវកម្ម មានទឹកប្រាក់តិចជាង ២.០០០.០០០ ដុល្លារ (ពីរលាន ដុល្លារអាមេរិក) ត្រូវបង់ប្រាក់ ៤.០០០.០០០ រៀល (បួនលានរៀល) ។
- រមណីយដ្ឋានថ្នាក់ស្រុក : ជារមណីយដ្ឋានដែលទេសចរត្រូវការសំរាក លំហែ កំសាន្ត តាមទំនប់ទឹក មាត់ទន្លេ សមុទ្រ ស្ទឹង បឹង ព្រែក ទឹកធ្លាក់ ត្រូវបង់ប្រាក់ ចំនួន ២.០០០.០០០ រៀល (ពីរលានរៀល) ។
- រមណីយដ្ឋានកែច្នៃ : ជារមណីយដ្ឋានដែលរៀបចំបង្កើតឡើងដោយ គំនិតច្នៃ ប្រឌិត ដោយបុគ្គលផ្ទាល់ ឬវិនិយោគិន ត្រូវបង់ប្រាក់ ១.០០០.០០០ រៀល (មួយលានរៀល) ។
- សេវាកម្មសហគមន៍ទេសចរណ៍មូលដ្ឋានត្រូវបានលើកទឹកចិត្តដោយ លើកលែង ថ្លៃបង់អាជ្ញាប័ណ្ណទេសចរណ៍ តែត្រូវចុះបញ្ជីអាជីវកម្ម ។
- ចំពោះការបង់ប្រាក់សុំបន្តអាជ្ញាប័ណ្ណទេសចរណ៍ ត្រូវបង់ ៥០% នៃទឹក ប្រាក់ ដែលបានកំណត់ខាងលើ ។
- ការ ផ្ទេរ ផ្លាស់ប្តូរ អ្នកគ្រប់គ្រង ឬផ្លាស់ប្តូរឈ្មោះអាជីវកម្ម ត្រូវបង់ប្រាក់ ១០០.០០០រៀល (មួយសែនរៀល) ។
- ក្នុងករណីរមណីយដ្ឋានទេសចរណ៍មានប្រកបអាជីវកម្ម សណ្ឋាគារ ផ្ទះភ្ញៀវ ភោជនីយដ្ឋាន កីឡា ទេសចរណ៍ ក្លឹបកំសាន្ត ឬប្រភេទ អាជីវកម្មទេសចរណ៍ ផ្សេងៗទៀត ម្ចាស់អាជីវកម្មត្រូវបង់ប្រាក់សុំ

អាជ្ញាប័ណ្ណទេសចរណ៍ ទៅតាមប្រភេទ អាជីវកម្មទាំងនោះ តែត្រូវបាន  
បញ្ចុះថ្លៃ ៥០% ដោយគិតតាម ប្រកាសស្តីពី ការផ្តល់អាជ្ញា ប័ណ្ណ  
អាជីវកម្ម សេវាកម្មទេសចរណ៍ របស់ក្រសួងទេសចរណ៍ ។

**ប្រការ ៩ :** ម្ចាស់ ឬអ្នកគ្រប់គ្រងអាជីវកម្មត្រូវដាក់ពាក្យសុំដំបូង ឬបន្តអាជ្ញាប័ណ្ណព្រម  
ទាំងទទួលយកអាជ្ញាប័ណ្ណ ទេសចរណ៍នៅមន្ទីរទេសចរណ៍រាជធានី-ខេត្ត ។

- អាជ្ញាប័ណ្ណទេសចរណ៍ដែលត្រូវពិនិត្យ និងសំរេចដោយមន្ទីរទេសចរណ៍  
រាជធានី-ខេត្ត ត្រូវកំណត់១២ថ្ងៃ នៃថ្ងៃធ្វើការ ។
- ចំពោះអាជ្ញាប័ណ្ណដែលត្រូវត្រួតពិនិត្យ និងសំរេចដោយក្រសួងទេសចរណ៍  
មន្ទីរទេសចរណ៍ត្រូវទទួល ពាក្យសុំ និងចុះត្រួតពិនិត្យមូលដ្ឋានអាជីវកម្ម  
ហើយ បញ្ជូនមកក្រសួងទេសចរណ៍ក្នុងរយៈពេល ០៥ ថ្ងៃនៃថ្ងៃធ្វើការ ។  
ក្រសួងទេសចរណ៍ ( នាយកដ្ឋានអភិវឌ្ឍន៍ទេសចរណ៍វប្បធម៌) ត្រូវទទួល  
និងត្រួតពិនិត្យពាក្យសុំនេះហើយស្នើសុំការសំរេចចេញអាជ្ញាប័ណ្ណ  
ទេសចរណ៍ ក្នុងរយៈពេល ១៥ ថ្ងៃ នៃថ្ងៃ ធ្វើការ ។ ករណីចាំបាច់  
ក្រសួងទេសចរណ៍អាចចុះ ត្រួតពិនិត្យឡើងវិញលើមូលដ្ឋានអាជីវកម្ម  
នោះ ក្នុង រយៈពេល ០៥ថ្ងៃ នៃថ្ងៃ ធ្វើការ គិតចាប់ពីថ្ងៃដែលបានទទួល  
ពាក្យសុំ ។ ក្រសួងទេសចរណ៍នឹងបញ្ជូនអាជ្ញាប័ណ្ណទេសចរណ៍ដែលរួច  
ជាស្ថាពរ ទៅមន្ទីរទេសចរណ៍ ក្នុងរយៈពេល ០៣ថ្ងៃ ។

**ប្រការ១០:** អាជីវករដែលទទួលបានអាជ្ញាប័ណ្ណទេសចរណ៍ត្រូវប្រើប្រាស់អាជ្ញាប័ណ្ណនេះ  
អោយបាន ត្រឹមត្រូវ និងត្រូវគោរព អនុវត្តតាមការណែនាំ និងបទបញ្ញត្តិរបស់  
ក្រសួងទេសចរណ៍ ។

- ករណីមានការខូចខាត ឬបាត់បង់អាជ្ញាប័ណ្ណទេសចរណ៍ អាជីវករត្រូវធ្វើ  
លិខិតជាលាយលក្ខណ៍អក្សររបញ្ជាក់ អំពីមូលហេតុច្បាស់លាស់ និងមានការ  
បញ្ជាក់ពីអាជ្ញាធរមានសមត្ថកិច្ច ដើម្បីស្នើសុំអាជ្ញាប័ណ្ណទេសចរណ៍ បណ្តោះ  
អាសន្នឡើងវិញក្នុងរយៈពេល ៣០ថ្ងៃគិតពីថ្ងៃដែលខូចខាត ឬបាត់បង់ ។

**ប្រការ១១ :** ក្នុងករណីធ្វើអាជីវកម្មដោយ :

- ក- ប្រើប្រាស់អាជ្ញាប័ណ្ណហួសសុពលភាព ឬអនុវត្តមិនបានត្រឹមត្រូវ  
តាមការណែនាំរបស់ក្រសួងទេសចរណ៍ អាជីវករ នឹងត្រូវទទួល  
នូវការដាក់ពិន័យ មានចំនួនទឹកប្រាក់ ២០០% (ពីររយភាគរយ)

នៃថ្ងៃបង់ ប្រសិនបើអាជីវករ មិនអនុវត្តលើការផ្អាកពិន័យនេះក្នុង  
រយៈពេល ០៣ខែ ក្រសួងទេសចរណ៍ នឹងផ្អាកការធ្វើ អាជីវកម្ម  
ប្រដកហូតអាជ្ញាប័ណ្ណទេសចរណ៍ បិទអាជីវកម្ម ។

ខ- គ្មានអាជ្ញាប័ណ្ណទេសចរណ៍ នឹងត្រូវទទួលការព្រមានជាលាយលក្ខណ៍  
អក្សរ និងបិទអាជីវកម្ម ។

គ- រកឃើញថាអាជីវករបានផ្តល់ព័ត៌មានមិនពិត ឬប្រឌិតឯកសារ  
ពាក់ព័ន្ធ និងពាក្យសុំធ្វើអាជីវកម្ម ក្រសួង ទេសចរណ៍មានសិទ្ធិ ផ្អាក  
ប្រដកអាជ្ញាប័ណ្ណ ទេសចរណ៍ បិទអាជីវកម្ម ។

ឃ- អាជីវករប្រព្រឹត្តល្មើសនឹងច្បាប់បញ្ញត្តិទាំងឡាយរបស់រដ្ឋ នឹងត្រូវ  
ដកហូតអាជ្ញាប័ណ្ណ បិទអាជីវកម្មព្រមទាំងត្រូវទទួលទោសតាម  
ច្បាប់រដ្ឋជាធរមាន ។

**ប្រការ ១២:** នៅពេលមូលដ្ឋានអាជីវកម្មត្រូវបានទទួលការផ្អាក ប្រដកហូតអាជ្ញាប័ណ្ណ  
ទេសចរណ៍ ក្រសួងទេសចរណ៍ នឹងចេញសេចក្តីជូនដំណឹងជាលាយលក្ខណ៍  
អក្សរផ្ញើដល់ម្ចាស់ ឬអ្នកគ្រប់គ្រងដើម្បីទទួលប្រតិបត្តិតាម ។ ក្នុងករណី  
សេចក្តីជូនដំណឹងមិនអាចធ្វើបានទៅដល់ម្ចាស់ ឬអ្នកគ្រប់គ្រងប្រកាណា  
មួយ ឬក៏សាមីខ្លួនជាម្ចាស់ ឬអ្នកគ្រប់គ្រងបដិសេធមិនព្រមទទួលស្គាល់  
នោះ សេចក្តីជូនដំណឹង នឹងត្រូវបិទនៅមុខក្រុមហ៊ុន ឬមូលដ្ឋាន អាជីវកម្ម  
ហើយត្រូវផ្ញើដល់គ្រប់ក្រុមហ៊ុនទេសចរណ៍ និងសមាគមទេសចរណ៍ក្នុង  
ស្រុក ដើម្បីទុកជាព័ត៌មាន ។

**ប្រការ ១៣:** អាជ្ញាប័ណ្ណទេសចរណ៍ដែលត្រូវបានផ្អាក ប្រដកហូតមានរយៈពេលកំណត់  
មិនលើសពី ៦ខែ ។ ក្នុងរយៈពេល ផ្អាក ប្រដកហូតអាជ្ញាប័ណ្ណនេះ មូលដ្ឋាន  
អាជីវកម្មមិនត្រូវបានអនុញ្ញាតអោយធ្វើសកម្មភាពឡើយ ។ ក្រោយពី  
ផុតកំណត់ពេលនៃការផ្អាក ប្រដកហូត ម្ចាស់ ឬអ្នកគ្រប់គ្រងត្រូវធ្វើលិខិត  
ស្នើសុំមកក្រសួងទេសចរណ៍ ដើម្បីសុំដំណើរការអាជីវកម្មឡើងវិញ ។

**ប្រការ ១៤ :** បុគ្គលណាមួយដែលរារាំងដល់ការងារត្រួតពិនិត្យ ឬផ្តល់អាជ្ញាប័ណ្ណក្លែង  
បន្លំមិនត្រឹមត្រូវផ្ទុយទៅនឹង បទប្បញ្ញត្តិរបស់ក្រសួងទេសចរណ៍ នឹងត្រូវ  
ទទួលនូវវិធានការ រដ្ឋបាល ឬទទួលទោសតាមច្បាប់ជាធរមាន ។

**ប្រការ ១៥ :** ០៣ ខែ ក្រោយពីការចុះហត្ថលេខាលើប្រការនេះ ក្រសួងទេសចរណ៍នឹងមិន

អនុញ្ញាតអោយធ្វើអាជីវកម្ម រមណីយដ្ឋានទេសចរណ៍ ដោយគ្មានអាជ្ញាប័ណ្ណទេសចរណ៍ទៀតឡើយ ។

**ប្រការ១៦:** បទប្បញ្ញត្តិទាំងឡាយណាដែលផ្ទុយទៅនឹងខ្លឹមសារនៃប្រការនេះ ត្រូវទុកជានិរាករណ៍ ។

**ប្រការ១៧:** ប្រកាសនេះមានអនុភាពគតិយុត្តិ ចាប់ពីថ្ងៃចុះហត្ថលេខាតទៅ ។ *kye*

កន្លែងទទួល

- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ខុទ្ទកាល័យសម្តេចនាយករដ្ឋមន្ត្រី
- ទីស្តីការគណៈរដ្ឋមន្ត្រី
- គ្រប់ក្រសួង-ស្ថាប័ន
- គ្រប់សាលាខេត្ត-ក្រុង ដើម្បីជូនជ្រាប
- គ្រប់មន្ទីរទេសចរណ៍ខេត្ត-ក្រុង ដើម្បីមុខការ
- គ្រប់អាជីវកម្មរមណីយដ្ឋានទេសចរណ៍ ដើម្បីអនុវត្តន៍
- រាជកិច្ច
- ឯកសារ-កាលប្បវត្តិ

រដ្ឋមន្ត្រី



ថោង ខុន

